

## પોતાપણું રાયખું

પોતાપણું રાયખું, ત્યાં લગણ દુઃખ છે;

અહંકારી આગમાં, દ્વેષવાળી શૂળ છે. - પોતાપણું....

આડાધુંને હાંચવી, લાલચથી વિકૃત છે;

અટકણોને પંપાળે, અજ્ઞા-શંકા ખૂંચશે. - પોતાપણું....

વિના હક્કનું ભોગવિયું, કપટ રક્ષી કૂડ છે;

ફુસલાવીને ખેંચ્યું, અપરાધકી લૂંટ છે. - પોતાપણું....

ત્રાગાથી ડરાવિયા, કદાગ્રહિયું જુદું છે;

અહંકારી આખલો, માથાભારે ખૂંટ છે. - પોતાપણું....

ભીંતની હારે ભટકાયો, મૂઓ જીવતો મૂઢ છે;

રિસાવાથી ખોટ છે, ગાડી તો ઊપડશે. - પોતાપણું....

પ્રકૃતિની પોથીમાંયે, હોવ્વે કરતાં સુખ છે;

હોવ્વે-હોવ્વે કરતો હેંડ, લીલી ઝંડી ઊડશે. - પોતાપણું....

બીજાના મત મુજબ ચાલ, આડાઈઓ તૂટશે;

જાતે જ રસાળો થા, આખી દુનિયા ઝૂમશે. - પોતાપણું....

નથી કંઈ હું જાણતો, વિનયવર્તી સૂત્ર છે;

સામાને સંતોષી ચાલ, પોતાપણું છૂટશે. - અહંકારી.....

